

## Şəhidlərin ölməz, Vətənin bölünməz!



Nəriman Məcid oğlu Əliyev 22 iyul 1969-cu ildə Gürcüstan Respublikasının Batumi şəhərində anadan olmuşdur. Batumi şəhərində orta məktəbi bitirdikdən sonra Nəriman Əliyev təhsilini Batumi şəhər Texniki-Peşə məktəbində davam etdirmişdir. N.Əliyev daha sonra bir müddət Batumi şəhərindəki emalatxanaların birində dəmirçi kimi işləmişdir. Nəriman Məcid oğlu gənc yaşlarından etibarən idmanın sambo növü ilə məşğul olmuş, yoldaşları arasında mahir sambocu kimi tanınaraq, respublika mükafatçıları sırasında yer almışdır. N.Əliyev Ukrayna Respublikasının Lvov şəhərində sovet ordusu sıralarında hərbi xidmətini başa vurduqdan sonra 1990-cı ildə ailə üzvləri ilə birgə Gəncə şəhərinə köçmüşdür. N.Əliyev ilk öncə Gəncə Sənaye Materialları Kombinatında işləməyə başlamışdır. Ermənilərin Azərbaycan torpaqlarına olan hücumlarına dözməyən gənc Nəriman 7 oktyabr 1992-ci ildə cəbhəyə könüllü olaraq getmişdir. Kiçik leytenant Nəriman Əliyev əvvəlcə Laçın rayonunda təcavüzə məruz qalan kəndlərdə yerli əhaliyə kömək etmiş sonra isə könüllülərdən ibarət olan polkun döyüşçüsünə çevrilmişdir. Cəsur döyüşçü ölümün gözüne dik baxaraq daim döyüşlərdə ön sırada getmişdir. Dəfələrlə erməni quldurlarının postlarını, silah anbarlarını təkbaşına məhv etmişdir. N.Əliyev Ağdərə, Qozlu, Çıldiran, Dronbon kəndlərinin düşmən tapdağından təmizlənməsində xüsusi mərdlik, qəhrəmanlıq göstərmişdir. 8 fevral 1993-cü ildə Vaqauz kəndi uğrunda gedən döyüş Nəriman Əliyev üçün sonuncu döyüş oldu. Daim ön sırada mərdliklə döyüşən igid vətənpərvər bu dəfə düşmənin atdığı topun hədəfinə çevrildi. Beləliklə, cəmi 24 il ömür sürən, həyatı gənc yaşlarından dəmir kimi bərkiyən, ürəyində Vətən sevgisi mətinləşən bir gəncin ömür səlnaməsi başa çatmışdır. Nəriman Əliyev Gəncə şəhər Şəhidlər Xiyabanında dəfn olunmuşdur.

Nəriman Əliyev nişanlı idi. Valideynləri ilə birlikdə Gəncə ş. Yusif Kosayev küç. 24 sayılı evdə yaşayırdı.